

Il-Lunetti tar-Rotunda Ċieħ lill-Artist Giuseppe Cali

(1846 - 1930)

minn Dr. Sandro VELLA
M.D., A.T.C.L., L.T.C.L., L.R.S.M.
(ritratti: Joseph A. Vella FRPS, EFIAP, ES, FIAP)



Sewwasew fil-bidu tas-seklu ghoxxrin, madwar erbghin sena minn tmiem il-bini taghha, ir-Rotunda tal-Mosta, gojjell arkitettoniku ta' Grognet, kompliet tistaghna bi tmien opri kbar ta' l-arti - xhieda tal-hila ta' l-artist li pittirhom u espressjoni dejjiema tar-religjożità ta' missirijietna. F'eghluq il-mitt sena mit-twettiq ta' din il-biċċa xoghol, jixraq li naghtu harsa lejn il-protagonisti ta' dan il-proġett, iż-żmien li fih twettaq, kif ukoll tar-rilevanza tieghu fl-istorja rikka ta' l-arti sagra Maltija. Nittama li b'hekk inkunu mhux biss qeghdin inwettqu ġustizzja ma' l-antenati taghna, iżda wkoll nghanu biex tinqered il-bruda artistika fost il-poplu taghna, bruda li, b'xorti hażina, fil-passat imbieghed u riċenti, wasslet ghal hsara jew saħansitra qerda ta' monumenti diversi, x'uhud imprezzabbli.

Il-Pittur

Giuseppe Cali tweled f'dar fi Pjazza Celsi (illum Pjazza Indipendenza), il-Belt Valletta lejliet l-Ghid ta' l-Assunta, 1846, minn Raffaele u Giovanna Cali. Tghammed fil-parroċċa ta' Portu Salvu ta' l-istess belt. Il-ġenituri tieghu kien ilhom biss sitt snin li ġew joqgħodu Malta minn Napoli. Kienu hallew pajjiżhom minhabba inkwiet politiku. Missieru kien mużiċista u ommu kienet mezzo-sopran. F'Malta t-tnejn sabu impjeg fit-Teatru Manoel. Cali kien ġej minn familja artistika għall-ahhar.

L-iżghar fost tmien ahwa, it-tfajjel Giuseppe ntbaghat l-iskola elementari tal-Gvern fil-Belt Valletta. Tharreg sewwa fit-Taljan, iżda mill-bqija, ftit ghamel suċċess akkademiku. Ommu taghtu xi lezzjonijiet tal-pjanu u t-




Giuseppe Cali

tifel baqa' miġbud lejn il-mużika tul hajtu kollha. Jinghad li spiss kien iqatta' l-hin liberu tieghu jdoqq. Giuseppe Cali kien saħansitra membru tal-Banda 'Vincitrice', illum maghrufa bhala l-Banda 'King's Own' ta' belt twelidu.

Sa minn ċkunitu, iżda, l-akbar talenti tieghu kienu fil-qasam tat-tpiġġija. Jidher li b'xorti tajba, Guglielmo Eynaud, negozjant għani Malti, intebah bil-kapaċitajiet straordinarji tat-tifel meta waqaf jammira tpiġġija ta' qattus ta' wahda mill-ġirien, li Cali kien pinga b'biċċa ġebli fuq hajt. Mill-ewwel offra li jibghatu Ruma minn butu, jitharreg fl-arti ma' l-aqwa artisti ta' dak iż-żmien. Minflok, ta' dsatax-il sena, tela' jitharreg Napoli (forsi għaliex hemmhekk kienu jghixu xi qraba). Dam biss sentejn, minhabba raġunijiet



Il-lunetta tal-"Qawmien mill-Mewt" ...



... u tan-"Natività"

familjari u s-sitwazzjoni politika fl-Italja dak iż-żmien. Madankollu, dawk is-sentejn kienu swewh hafna biex jżviluppa t-talenti tiegħu. Kien xorob sewwa minn nixxiegha artistika ta' pajjiż ghani wisq fil-qasam ta' l-arti, kif jixhdu xi xoghlijiet li ġab lura miegħu. Dlonk beda jstabbli ruhu f'art twelidu bhala pittur żgħir fl-età, iżda kbir fil-maturità u talent artistiku.

II-Proġett Joħloq II-Kontroversji

Kien sewwasew fl-1900, tul il-pontifikat tal-Papa Ljun XIII, l-episkopat ta' l-Isqof Pietru Pace, u l-parrokat ta' l-arċipriet Dun Ġwann Sarreo li nġhata bidu għall-pittura tal-lunetti. Il-prokuraturi tar-Rotunda dak iż-żmien kienu, Dun Ġużeppi Grech u l-maħbub u qatt minsi saċerdot Żabbari, Dun Anġ Camilleri. Dan ta' l-aħħar kien il-moħħ wara diversi opri kbar li jzejn r-Rotunda. Il-fondi għall-pittura tal-lunetti ta' taħt il-koppla majestuża ta' Grognet ġew imħollija b'wirt mill-ewwel arċipriet tal-Mosta, Dun Pawl Xuereb DD u amministrati mill-imsemmi Dun Anġ Camilleri. Dan ta' l-aħħar fittex li jilħaq ftehim ma' l-artist Giuseppe Cali, li kien diġa' wera l-hila kbira tiegħu b'diversi xoghlijiet fir-Rotunda. Kien propju fiha li welled il-karriera tiegħu fil-qasam ta' l-arti sagra tletin sena qabel, permezz tal-kwadru tal-Madonna tar-Rużarju. Kien diġa' pittur ukoll l-Inkurunazzjoni tal-Vergni Marija fl-abside tal-kor fl-1880, barra xi pittura għall-artali laterali.¹

Jidher li mill-bidu, dan il-proġett (bhal fil-każ ta' hafna proġetti fir-Rotunda, u tar-Rotunda mnifisha) holoq hafna kontroversji. Kif kien ser jibda x-xogħol, l-eredi ta' l-arċipriet Xuereb fetħu kawża u talbu deċiżjoni dwar jekk il-pittura kellhiex, wara kollox, issir. Dun Anġ Camilleri u s-saċerdot Pietro Magri DD habirku hafna favur dan il-proġett, u bl-ġhajna tad-difiża ta' l-avukat Mosti, Oreste Grech, il-kawża ntrebhet mill-Knisja tal-Mosta.

Dlonk qamet kwistjoni oħra. Il-pittur Cali ma riedx ipittur anġli kbar ma' tul l-gholi tal-lunetti, kif kien issuggerixxa l-arkitekt Grognet fil-pjanti tiegħu. Xtaq iżda li jpittur xeni li jirrapprezentaw stadji importanti

mill-hajja ta' Sidna Ġesu' Krīstu, kif ukoll rappreżentazzjonijiet tal-Profeti tar-Rabta l-Qadima. L-Isqof Mons. Pietru Pace ndaħal f'din il-kwistjoni, u f'digriet li jġib id-data tad-09 ta' Jannar 1900, qatagħha favur Cali.

Biex jilħaq l-iskop artistiku tiegħu, Cali holoq gwarniċun li jaqsam l-ispazju enormi għad-dispożizzjoni tiegħu fi tnejn, kif naraw illum. Jidher li anki hawn, Cali sab diffikultajiet. Qamet il-mistoqsija jekk dan id-disinn kienx jixraq lir-Rotunda. L-Isqof hatar xi periti biex jagħtuh parir u dawn qablu mal-proposta tal-pittur. L-idea ta' Cali jidher li ġiet imfahhra wisq mill-ghadd ta' Kardinali u awtoritajiet oħra ċivili u ekkleżjastiċi li ammiraw ix-xogħol tal-pittur waqt il-laqgħa memorabbli tal-Kungress Ewkaristiku Internazzjonali li tlaqqa' fir-Rotunda f'April ta' l-1913.


Din l-aħħar kwistjoni swiet lill-Knisja s-somma ta' Lm15, somma li thallset mill-prokuraturi Dun Anġ Camilleri u Dun Giuseppe Grech fil-21 ta' Jannar 1901 mill-qliegh li baqa' wara li thallsu l-ispejjeż tas-sigġijiet tal-Knisja.

Jibda x-Xogħol


B'hekk seta' jingħata bidu għat-twettiq tal-pittura tal-lunetti mill-artist. Cali għażel li jpittur b'żebgħa taż-żejt dirett fuq il-ġebbla, mingħajr l-użu ta' tila. Kienet teknika kemmxejn mhux tas-soltu fil-knejjes tagħna, għad illi Cali nnifsu kien diġa' pittur b'dan il-mod f'imkejjen oħra, bhal ngħidu aħna, fil-kappella tal-Kurċifiss tal-Kollegġjata tal-Kunċiżżjoni f'Bormla.²

Iċ-ċiklu tal-hajja ta' Krīstu jibda u jintemm kif jixraq fuq l-artal maġġur, iċ-ċentru taċ-ċelebrazzjoni tal-kult f'kull maqdes nisrani, u jdur madwar ir-Rotunda f'ċirku kontra l-arloġġ (*counter-clockwise*). Fl-ewwel pittura taċ-ċiklu, l-artist, b'hila kbira, mill-ewwel jistabblixxi relazzjoni bejn ix-xena ta' fuq, u l-figura tal-profeti ta' taħt, billi jpittur lill-Profeta Isaija b'dirġajh il-leminija mghollija 'l fuq lejn ix-xena tan-Nativita' bħallikieku biex juri r-rabta tal-profezija tiegħu maħ-twelid tal-Messija.


Ta' min jgħid li l-lunetti ma tpittrux f'ordni



Il-lunetta taż-“Zjara tas-Slaten Maġi ...



... l-“Qawmien mill-mewt ta' bint l-Armla ta' Najm”



Il-lunetta tad-“dħul ta’ Ġesù f’Ġerusalem”

kronoloġika. Sa tmiem is-sena 1901, kienu diġa’ tlestew erba’ lunetti, jiġifieri dawk tat-twelid ta’ Kristu, l-adorazzjoni tal-maġi, d-dahla ta’ Kristu f’Ġerusalem u l-qawmien ta’ Kristu mill-imwiet, flimkien mal-figuri rispettivi tal-profeti Isaija, David, Żakkarija u Sofonija. Wara tpitru x-xeni tat-tfajjel Ġesù jiddisputa mad-dutturi, u ta’ Kristu jippriedka, mdawwar mill-appostli, flimkien mal-profeti Goel u Ġeremija. L-aħhar żewġ lunetti mpittra fis-sena 1903 kienu ‘Il-ħasil ta’ riġlejn Ġesù’ minn Marija ta’ Magdala’ u ‘L-qawmien mill-mewt ta’ bin l-armla ta’ Najm’, flimkien mal-profeti Salamun u Eżekjel.

F’dawn ix-xogħlijiet, jispikkaw il-varjetà u l-vivaċità tal-kuluri, tant tipiċi ta’ Cali, kif ukoll l-attenzjoni għal dettalji żgħar, kultant helwin, bħal nghidu ahna l-preżenza ta’ martell maġenb il-mastrudaxxa Ġuzeppi fil-pittura tan-Natività. Kien kapaċi jhallat is-Simboliżmu mar-Realizmu, u jagħgen dawn it-tnejn ma’ element ta’ Idealizmu. Dawn l-elementi kollha, flimkien mal-versatilità tiegħu u l-heffa li biha kien ipitter, u li minhabba fiha tlaqqam “ix-xitan tal-pinzell” (mill-pittur kompetitur Injazju Cortis) jirriflettu l-ġenju artistiku tal-pittur.

Fil-figura ta’ naghga b’girlanda ta’ ward abjad u aħmar madwar għonqha, l-kritiku ta’ l-arti Gerard Bugeja jilmah simbolu tal-Feddej, is-Sultan tal-Lhud, li kellu jiġi nkurunat b’kuruna ohra, din id-darba tax-xewk, tlieta u tletin sena wara. Nazzarda ngħid li dik in-naghga

tissimbolizza dak ‘il-Haruf tassew li nehha d-dnubiet tad-dinja’, billi ta hajtu ‘b’fidwa għall-kotra’.

It-temp fix-xena tan-Natività jidher mhux daqstant xitwi. Is-sema ċar, u l-kmiem imxammra tar-rghajja jagħtuna din l-impressjoni. Jispikka l-istagħġib u l-heffa mhegga ta’ dawn in-nies sempliċi, izda ġenerużi. Wiehed jintlaqat mill-figura siekta ‘tar-raġel ġust’, Ġuzeppi, u l-enfasi fuq l-istint matern tal-mara, fil-wieċ hieni u fl-istess hin devot tal-Vergni Marija, kif ukoll fil-figura ta’ omm tqila, b’tifel imfarfar ma’ djuhla u tarbija ċkejna fuq spallitha l-leminja.

Wiehed jista’ jgħid li l-pittura ta’ l-artist titkellem wahidha. Il-hegga tat-tfajjel Ġesù hu u jiddisputa mad-dutturi, l-istagħġib ta’ dawn l-istudjużi ta’ l-iskrittura, u s-sabar tal-ġenituri tat-tifel fl-isfond tal-pittura, johorġu fil-berah meta wiehed jifli mill-qrib it-tielet lunetta, bejn l-artali taċ-Ċintura u dak ta’ San Pawl. Bl-istess mod, id-dirghajn miftuħa ta’ Kristu, wieqaf f’nofs l-appostli jirrijafferma il-missjoni tiegħu fuq l-art - li jippriedka u jwaqqaf saltna ġdida fost il-bnedmin. Wiehed jista’ jfittex paralellizmu bejn dawk id-dirghajn miftuħa ta’ Kristu f’din il-lunetta, u dawk tas-Salvatur fuq il-ghuda tal-fidwa, fejn Kristu lahaq il-qofol tal-missjoni Messjanika tiegħu.

Fil-lunetta li tirrappreżenta d-dħul tiegħu f’Ġerusalem, Kristu jidher seren izda hosbien, donnu jgħib quddiem għajnejh l-ipokrisija tagħna. Fl-għajjat ferhan ta’ “Osanna!”, donnu diġa’ qieghed jisma’ dik it-twerżiqa mimlija rabja ta’ “Sallbu! Sallbu!”. Dak il-palm fl-idejn mghollija u l-fjuri mxerred ma’ l-art kellu jinbidel max-xewk, mas-swat, ma’ l-imsiemer u l-hall, ma’ lanza li tinfidlu ġenbu biex johroġ ‘dem u ilma’.


Il-pittura tal-qawmien mill-mewt ta’ l-Iben t’Alla hija wahda dinamika għall-aħhar. Wiehed jintlaqat mill-qawwa tal-Feddej, igglorifikat u rebbieh, assistit mill-anġli, fost l-istagħġib, il-fixla jew aħjar il-biza’ ta’ l-għases. Kristu jidher liebes ilbies abjad itir maż-żiffa, imdawwal bid-dija u jistrieħ fuq shaba. Bla dubju din il-pittura hija għeluq ferm trijonfali għaċ-ċiklu kollu. Tirrijafferma l-importanza ta’ din il-ġrajja, li hija l-qofol tal-fidi Nisranija.



Il-lunetta tal-“ħasil ta’ riġlejn Ġesù minn Marija ta’ Magdala” ...



... u ta’ “Ġesù jiddisputi mad-dutturi fit-Tempju”



Il-lunetta ta' "Ġesù jibgħat l-Appostli jxandru l-kelma tiegħu"

Il-Profeti

Kritiċi ta' l-arti sagra Maltija jghoddu l-figuri tat-tmien profeti ma' l-aqwa xoghlijiet tiegħu ta' kull żmien.³ Jinsabu fil-parti t'isfel ta' kull lunetta bil-qeghda bejn żewġ puttini, iżolati wahidhom iżda xorta wahda jhallu impatt qawwi fuq min ihares lejhom. Gerard Bugeja jilmah xebh bejn dawn il-figuri, maqtughin wahidhom kif inhuma, u l-profeti li pinga Michelangelo fil-Kappella Sistina. Mill-ġdid, jispikka s-simbolizmu tal-pittur. Il-profeti fi żmienhom spiss ġew iżolati mill-poplu tagħhom minhabba fit-twissijiet u l-fehmiet tagħhom li spiss laqtuh fil-laħam il-haj. Iżda f'dawn il-mumentu kienu jispikkaw bhala nies straordinarji, il-mibgħutin jew ahjar il-habbara ta' Alla. Id-dettall fil-paneġġi, l-ghażla sabiha ta' kuluri, u l-użu effettiv tad-dell, mill-ġdid ifakkruna fit-talent ta' dan il-pittur Malti. Goel jidher hosbien; Sofonija jippriedka mimli heġġa għall-indiema. Tisthajlu qieghed jtkellem:

"Fittxu l-Mulej lkoll
intom, l-umli ta' l-art,
li tagħmlu ordnijietu;
fittxu l-ġustizzja, fittxu l-umiltà." (Sof 1,13)

Żakkarija donnu qieghed ifakkarna li kien hu li bassar id-dahla ta' Kristu f'Ġerusalem aktar minn hames mitt sena qabel ma sehhet din il-ġrajja:

"Ifrah kemm tiflaħ bint Sijon:
ghajjat bil-ferħ bint Ġerusalem!
ara, s-sultan tiegħek ġej ghandek;
ġust u rebbieh
umli u riekeb fuq hmar,
fuq felu ta' hmara." (Żak 9,9)

Il-profeta David narawh b'harstu 'l fuq, donnu lejn it-Tarbija ta' Betlehem, "Bin il-Gholi", wild minn nisl, Sultan iehor, iżda fl-istess hin differenti, ghax Wild u Sultan Divin.

Proġetti, Saram u Holm

L-artist Giuseppe Calì thallas mitejn lira ghax-xogħol li wettaq fit-tmien lunetti tar-Rotunda. Bhala tifkira tar-

rabta ta' dan il-proġett ma' l-arċipriet Xuereb, l-arma tal-familja Xuereb tpittret fil-parti t'isfel tal-pittura li tirrappreżenta lil Kristu Rxox, l-ahhar lunetta taċ-ċiklu.

Jidher li minkejja x-xogħol estensiv li kien dahal għalih fi żmien relattivament qasir, Calì xorta wahda baqa' jwettaq xi xogħol għal imkejjen ohra. Fl-1902 pitter il-kwadru titolari tal-martirju ta' San Bartilmew għall-Knisja parrokkjali tal-Gharghur. Dan minbarra impenji ohra bhala għalliem ta' l-arti.

Minkejja s-suċċessi tiegħu ġewwa l-Mosta, u nistgħu nġhidu f'kull biċċa xogħol li dahal għaliha, is-saram ma naqasx. Jingħad illi, waqt wiehed mill-vjaġġi tiegħu bejn Hal Lija u l-Mosta, Calì safa' vittma ta' xi hallelin li serqulu l-arloġġ tad-deheb, u xi flus. Għal xi żmien, beda saħansitra jaħsibha għandux ikompli bix-xogħol tiegħu fuq il-lunetti tar-Rotunda. B'xorti tajba, jidher li bidel fehmtu. Aktar minn hekk, xtaq ipitter l-ispazju bejn it-twieqi tat-tanbur, proġett li baqa' qatt ma twettaq sal-ġurnata tal-lum. Donnu li Calì xejn ma kien jaqtagħlu qalbu, anqas il-koppla maestuża, sa issa mhux dekorata, ta' Grognet. Thajjar jiddekoraha, billi jpitter rappreżentazzjoni tal-Ġudizzju Universali, bil-Ġenna, l-Infern u l-Purgatorju. Kienet tkun wahda mill-akbar biċċiet ta' l-arti li qatt tpitru fl-istorja. Kif nafu, dan il-proġett baqa' ma sarx kif xtaq Calì. Minflok, il-koppla giet skolpita b'disinn stuped ta' rużuni u kwadretti ndurati, skond skema li kien holoq Grognet innifsu.

Il-Miraklu tal-Bomba

April tas-sena 1942 jibqa' mfakkar bhala l-ehrex xahar fl-istorja tat-Tieni Gwerra Dinjija f'pajjiżna. Bhala ġzira u kolonja Ingliża fiċ-ċentru ta' battalja qalila, Malta sofriet bil-kbir. L-ghadu fittex li jolqot lill-poplu fil-laħam il-haj. Fittex li jeqred dak li lilna, għad li poplu żgħir, kien jagħmilna ġens u jagħtina identità. Huwa f'dan il-kuntest li wiehed għandu jikkunsidra l-attakk faħxi fuq ir-Rotunda nhar il-Hamis, 9 t'April 1942. Dak in-nhar stess, kienu diġa' ġġarrfu l-knejjes ta' Hal Luqa u l-Imqabba u dik ta' Hal Kirkop sofriet xi hserat bi splużjoni ta' bomba.

B'xorti tajba, il-lunetti ta' Calì bħar-Rotunda nnifisha, baqgħu weqfin sal-lum. Wahda minnhom, dik b'rappreżentazzjoni ta' Kristu jippriedka mdawwar mill-appostli sofriet xi hserat meta, madwar il-hamsa nieqes ghoxrin minuta ta' wara nofsinhar bomba SC 500 Ġermaniża nifdet hxuna ta' erba' piedi fil-koppla, habtet ma' wiċċ Kristu u mal-gwarniċa mimduda tal-lunetta msemija, u malli waslet fuq il-qiegha ta' l-irħam, bdiet titgerbeb lejn il-pulptu, bil-mod il-mod, sakemm strahet quddiem it-tmax-il stazzjon tal-Via Sagra. Baqgħet ma splodietx! Donnu li dawk id-dirghajn miftuha tas-Salvatur riedu jharsu lit-tempju tiegħu u lill-fidili miġburin madwaru haj fl-Ewkaristija! Għad li msewwija, il-hsara kkaġunata dak in-nhar għadha tidher sal-ġurnata tal-lum, xhieda dejjiema tal-qilla tan-

Naziżmu, tal-kobor tal-Providenza Divin, u tal-Protezzjoni Materna tal-Verġni Assunta.

Għeluq

Għalkemm għadda madwar seklu mill-konklużjoni tal-proġett tal-lunetti, dawn ix-xoghlijiet ta' l-arti baqghu u jibqghu jpaxxu generazzjonijiet ta' Maltin u barranin li jżuru lir-Rotunda bl-eluf kull sena. Ġew riprodotti fuq kotba u kartolini. Sahansitra, rabtu isimhom mal-qasam tal-filatelija, meta fl-1992, fuq disinn ta' Lawrence Buttigieg, ix-xeni tan-Natività, l-Adorazzjoni tal-Maġi u tat-tfajjel Ġesu' jiddisputa mad-dutturi ġew riprodotti fuq sett ta' bolol tal-Milied. Hasra li fil-gholi fejn jinsabu, f'maqdes fejn l-ghajn ghandha wisq fejn timrah, qajla wiehed jiflihom fid-dettal kif jixirqilhom.

Giuseppe Cali halla dan il-wied ta' dmugh nhar is-Sibt, 01 ta' Marzu 1930, fl-ghaxra ta' bil-lejl, fl-età ta' 84 sena u assistit mill-kappillan tal-Parroċċa ta' Portu Salvu. Kien Sibt il-Karnival. Indifen jumejn wara fiċ-ċimiterju ta' l-Addolorata. Kif qalu l-gazzetti dakinhar li habbru l-mewt tieghu, Malta kienet sofriet telfa kbira. Minkejja li ftit li xejn kien maghruf barra minn xtutna, Cali halla impatt kbir fuq l-arti Maltija ta' zmienu u ta' warajh. Bla dubju, iddomina d-dekorazzjoni tal-knejjes fl-ahhar snin tas-seklu dsatax u l-ewwel snin tas-seklu għoxrin. Tabilhaqq, b'aktar minn sitt mitt xoghol

f' medja differenti, Giuseppe Cali kabbar u żejjen mhux ftit il-patrimonju artistiku imprezzabbli ta' dawn il-gzejjer. Kien tassew wild denju ta' "Din l-Art Helwa, l-Omm li tatna Isimha".

Noti:

1. Dawn jinkludu 'Il-Mewt ta' Santu Wistin', 'Il-Predikazzjoni ta' San Duminku', 'Il-Vizjoni ta' Santa Monika', 'It-Thabbira ta' l-Anglu', u 'Sta Katerina ta' Siena'.
2. Qablu, l-pittur Mattia Preti kien ukoll pittur it-twelid, hajja u l-martirju ta' Ġwanni l-Battista, Prekursur tal-Feddej, fis-saqaf tal-Knisja Konvertwali ta' San Ġwann, dirett fuq il-gebla b'zebgha taż-zejt bejn is-snin 1661 u 1666.
3. Fost xoghlijiet kbar ohra tal-pittur insibu 'l-Glorja ta' San Frangisk', u 'l-Mewt ta' San Frangisk' (Knisja Frangiskani fil-Belt Valletta), 'San Duminku' fil-Knisja tal-Portu Salvu, Valletta, 'San Ġilormu' u 'San Lawrenz' fil-Knisja tas-Sacro Cuor, tas-Sliema.

Riferenzi:

- *Tifkira Għażiża tas-Saċ. Dun Ang Camilleri (1927)*
- *Gerard Bugeja: The Rotunda and its Artistic Treasures: Mosta The Heart of Malta (Midsea Publications/Vassallo Builders Group, 1996)*
- *Emmanuel Fiorentino, Louis A. Grasso: Giuseppe Cali 1846-1930 (Said International Ltd, 1991)*
- *Anthony Camilleri: Il-Hbit mill-Ajru fuq ir-Rotunda tal-Mosta (Pubblikazzjoni tal-Gazzetta l-Mosta, 1992)*
- *Mario Buhagiar: Il-Pittura f'Malta u l-Identità Nazzjonali: Kungress Nazzjonali, l-Identità Kulturali ta' Malta (Dipartiment ta' l-Infommazzjoni, 1989)*



We wish all clients
a Happy Feast

**CATERERS
FOR ALL
OCCASIONS**

Dolcezza

**Dolceria
Cafeteria**

Fully Air Conditioned

**172, Main Street,
Mosta**

Tel: 430494, 414656